

لیاقت قریشی کی شہادت ایم کیو ایم کیلئے ایک بہت بڑا نقصان اور عظیم سانحہ ہے۔ الطاف حسین  
 لیاقت قریشی شہید تحریک کے ایک ثابت قدم سپاہی اور سچے مجاہد تھے، انہوں نے ریاستی آپریشن کے کڑے دور میں ایم کیو ایم کا ساتھ نہیں چھوڑا  
 لیاقت قریشی شہید نے آزمائش کے دور میں جس جرات و ہمت اور ثابت قدمی کے ساتھ  
 تحریک کا کام جاری رکھا وہ تحریک کے تمام کارکنوں کیلئے مشعل راہ ہے

لیاقت قریشی شہید جیسے لوگ حق پرست تحریکوں میں چیدہ چیدہ ہی پیدا ہوتے ہیں جو تحریکوں کیلئے سرمایہ ہوا کرتے ہیں  
 دہشت گردی کی اس بزدلانہ کارروائی سے ایم کیو ایم کے رہنماؤں اور کارکنوں کے حوصلے پست نہیں ہوں گے  
 لیاقت قریشی شہید کے قاتلوں کو فی الفور گرفتار کیا جائے۔ نائن زیرو پرایم کیو ایم کی رابطہ کمیٹی سے ٹیلیفون پر گفتگو

لندن:۔۔۔ 30 اپریل، 2011ء

متحدہ قومی موومنٹ کے قائد جناب الطاف حسین نے کہا ہے کہ ایم کیو ایم کے سینئر کارکن اور سابق رکن سندھ اسمبلی لیاقت قریشی کی شہادت ایم کیو ایم کیلئے ایک بہت بڑا نقصان  
 اور عظیم سانحہ ہے۔ انہوں نے یہ بات ایم کیو ایم کے مرکز نائن زیرو پرا رابطہ کمیٹی سے ٹیلیفون پر گفتگو کرتے ہوئے کہی۔ جناب الطاف حسین نے کہا کہ لیاقت قریشی تحریک کے ایک  
 سینئر کارکن تھے جو تحریک کے مختلف شعبوں کے ذمہ دار رہے، جب 19 جون 1992ء کو ایم کیو ایم کے خلاف ریاستی آپریشن شروع ہوا اور کارکنان کو روپوش ہونا پڑا تو ایسے سخت  
 آزمائش اور کٹھن وقت میں جبکہ اکثر لوگ کمزور پڑ رہے تھے ایسے کڑے وقت میں بھی لیاقت قریشی نے ایم کیو ایم کا ساتھ نہیں چھوڑا اور روپوشی میں رہ کر تحریک کے کام کو جاری  
 رکھا۔ تحریک کے مشن و مقصد کی جدوجہد میں وہ کئی بار اسیر بھی رہے لیکن تمام تر آزمائشوں کے باوجود وہ نہ صرف ثابت قدم رہے بلکہ اپنا تحریکی سفر جاری رکھا۔ بالآخر حق پرستی کے  
 دشمنوں نے تحریک کے ایک ثابت قدم سپاہی اور سچے مجاہد لیاقت قریشی کو آج بیدردی سے شہید کر دیا۔ لیاقت قریشی کی شہادت ایم کیو ایم کیلئے ایک بہت بڑا نقصان اور عظیم سانحہ  
 ہے جس پر نہ صرف مجھے ذاتی طور پر دلی صدمہ پہنچا ہے بلکہ ایم کیو ایم کا ہر کارکن انتہائی غمزدہ اور اٹکتا رہا ہے۔ جناب الطاف حسین نے لیاقت قریشی شہید کو زبردست خراج عقیدت  
 پیش کرتے ہوئے کہا کہ لیاقت قریشی شہید جیسے سپاہی حق پرست تحریکوں میں چیدہ چیدہ ہی پیدا ہوتے ہیں اور ایسے لوگ تحریکوں کیلئے سرمایہ ہوا کرتے ہیں۔ لیاقت قریشی شہید نے  
 آزمائش کے دور میں جس جرات و ہمت اور ثابت قدمی کے ساتھ تحریک کا کام جاری رکھا وہ تحریک کے تمام کارکنوں کیلئے مشعل راہ ہے، تحریک کیلئے بے مثال قربانیوں پر انہیں  
 جتنا بھی خراج عقیدت پیش کیا جائے کم ہے۔ لیاقت قریشی شہید کی قربانیوں کو ہمیشہ یاد رکھا جائے گا، ان کا خون رائیگاں نہیں جائے گا بلکہ تحریک کو مزید جلا بخشنے گا۔ انہوں نے مزید  
 کہا کہ لیاقت قریشی جیسے سچے سپاہی کی شہادت پر ہم افسردہ اور غمگین ضرور ہیں لیکن دہشت گردی کی اس بزدلانہ کارروائی سے ایم کیو ایم کے رہنماؤں اور کارکنوں کے حوصلے پست  
 نہیں ہوں گے، ان دہشت گردیوں کے باوجود حق پرستی کا یہ قافلہ کسی طور پر نہیں رکے گا بلکہ تیزی سے آگے بڑھے گا اور شہیدوں کے مقدس لہو کے صدقے ملک میں انقلاب  
 برپا ہوگا اور ایک دن آئے گا جب ہمارے معصوم و بے گناہ کارکنوں اور رہنماؤں کے خون کے ایک قطرے کا حساب لیا جائے گا۔ انہوں نے کہا کہ ہمیں اللہ تعالیٰ کی ذات  
 اور اس کے انصاف پر کامل یقین ہے کہ لیاقت قریشی کے قتل کی سازش تیار کرنے والے، انہیں بھیانک طریقے سے قتل کرنے والے درندہ صفت قاتل اور ان کی سرپرستی کرنے  
 والے عناصر اللہ تعالیٰ کے عذاب سے نہیں بچ سکیں گے۔ جناب الطاف حسین نے صدر آصف زرداری، وزیراعظم یوسف رضا گیلانی، وفاقی وزیر داخلہ رحمن ملک اور سندھ کے  
 گورنر ڈاکٹر عشرت العباد اور وزیر اعلیٰ سندھ سید قائم علی شاہ سے مطالبہ کیا کہ لیاقت قریشی شہید کے قاتلوں کو فی الفور گرفتار کیا جائے اور عبرتناک سزا دی جائے۔ انہوں نے لیاقت  
 قریشی شہید کے لواحقین سے دلی تعزیت کا اظہار کیا اور دعا کی کہ اللہ تعالیٰ لیاقت قریشی شہید کی مغفرت فرمائے، انہیں جنت الفردوس میں جگہ دے اور لواحقین کو صبر جمیل  
 عطا کرے۔ اس موقع پر رابطہ کمیٹی کے تمام ارکان نے بھی جناب الطاف حسین سے انکے ایک دیرینہ ساتھی کی شہادت پر دلی تعزیت کا اظہار کیا اور شہید کو زبردست خراج عقیدت  
 پیش کیا۔

سابق حق پرست رکن سندھ اسمبلی لیاقت قریشی ایڈووکیٹ شہید کو ہزاروں سوگواران کی آہوں اور سسکیوں کے درمیان سپرد خاک کر دیا گیا  
 نماز جنازہ اور تدفین میں رابطہ کمیٹی، حق پرست وزراء، سینٹرز، ارکان قومی و صوبائی اسمبلی اور کارکنان کی ہزاروں کی تعداد میں شرکت  
 سوئم اتوار کو بعد نماز ظہر لال قلعہ گراؤنڈ عزیز آباد میں ہوگا کارکنان لیاقت قریشی ایڈووکیٹ شہید کے سوئم میں بھرپور شرکت کریں، رابطہ کمیٹی کی اپیل  
 کراچی۔۔۔30، اپریل 2011ء

متحدہ قومی موومنٹ کے سابق حق پرست رکن سندھ اسمبلی اور متحدہ لائبریری فورم کے رکن لیاقت قریشی ایڈووکیٹ شہید کو ہزاروں سوگواران کی آہوں اور سسکیوں کے درمیان یا سین  
 آباد کے شہداء قبرستان میں سپرد خاک کر دیا گیا۔ شہید کی نماز جنازہ اور تدفین میں ایم کیو ایم کی رابطہ کمیٹی کے ڈپٹی کنوینر ڈاکٹر فاروق ستار، انیس احمد قائم خانی، رابطہ کمیٹی کے  
 اراکین، حق پرست وزراء، سینٹرز، ارکان قومی و صوبائی اسمبلی، سابق حق پرست بلدیاتی نمائندے، نائن زیرو کے مختلف شعبہ جات کے اراکین، ایم کیو ایم کراچی کی سیکرٹری کمیٹیوں  
 کے ارکان، یونٹوں کے ذمہ داران، کارکنان، ہمدردوں، شہید کے عزیز واقارب کے علاوہ وکلاء برادری اور سیاسی و سماجی تنظیموں کے افراد نے ہزاروں کی تعداد میں شرکت کی۔ اس  
 سے قبل ایم کیو ایم کے پرچم میں لپٹا ہوا شہید کا جسدِ خاکی ایم کیو ایم کے مرکز نائن زیرو عزیز آباد لایا گیا جہاں ایم کیو ایم کے ذمہ داران، کارکنان اور شہید کے عزیز واقارب نے  
 شہید کا آخری دیدار کیا۔ لیاقت قریشی شہید کا جسدِ خاکی نائن زیرو سے اٹھایا گیا تو کہرام مچ گیا۔ اس موقع پر انتہائی رقت انگیز مناظر دیکھنے میں آئے، ایم کیو ایم کے ذمہ داران،  
 کارکنان اور شہید کے عزیز واقارب شدتِ غم سے ٹڈھال تھے اور پھوٹ پھوٹ کر رو رہے تھے۔ اس موقع پر ایم کیو ایم کی رابطہ کمیٹی کے اراکین نے شدتِ غم سے ٹڈھال کارکنان  
 اور شہید کے عزیز واقارب کو دلاسا دیا۔ بعد ازاں جناح گراؤنڈ عزیز آباد میں شہید کی نماز جنازہ ادا کی گئی، مولانا شاہ فیروز الدین رحمانی نے نماز جنازہ پڑھائی۔ نماز جنازہ کے بعد  
 لیاقت قریشی ایڈووکیٹ شہید کے جلوس جنازہ جو کہ خدمتِ خلق فاؤنڈیشن کی میت بسوں، سینکڑوں گاڑیوں اور ہزاروں پیدل افراد پر مشتمل تھا، مکاچوک کے راستے شہداء  
 قبرستان عزیز آباد لایا گیا اور شہید کو سپرد خاک کر دیا گیا۔ اس دوران جلوس جنازہ کے شرکاء نے ”خون رنگ لائے گا انقلاب آئے گا“ ”ظالموں جو اب دو خون کا حساب“ اور دیگر فلک  
 شکاف نعرے لگائے۔ دریں اثناء لیاقت قریشی ایڈووکیٹ شہید کا سوئم کیم مئی بروز اتوار کو بعد نماز ظہر تا عصر ایم کیو ایم کے مرکز نائن زیرو عزیز آباد سے متصل لال قلعہ گراؤنڈ میں ہوگا  
 جس میں شہید کی روح کے ایصالِ ثواب کیلئے قرآن خوانی و فاتحہ خوانی کی جائے گی۔ دریں اثناء ایم کیو ایم کی رابطہ کمیٹی نے ایم کیو ایم کے کارکنان اور ہمدردوں سے اپیل کی کہ وہ  
 لیاقت قریشی ایڈووکیٹ شہید کے سوئم کے سلسلے میں قرآن خوانی و فاتحہ خوانی کے اجتماع میں بھرپور شرکت کریں اور شہید کو زبردست خراجِ عقیدت پیش کریں۔

**لیاقت قریشی شہید کے سوئم اور عظیم طارق شہید کی 18 ویں برسی کے سلسلے میں کل لال قلعہ گراؤنڈ میں قرآن خوانی کا اجتماع ہوگا**

کراچی۔۔۔30، اپریل 2011ء

متحدہ قومی موومنٹ کے چیئرمین عظیم احمد طارق شہید کی 18 ویں برسی اور سابق حق پرست رکن سندھ اسمبلی لیاقت قریشی شہید کے سوئم کے سلسلے میں کل بروز اتوار ایم کیو ایم کے  
 مرکز نائن زیرو سے متصل لال قلعہ گراؤنڈ میں بعد نماز ظہر تا عصر قرآن خوانی و فاتحہ خوانی کا اجتماع ہوگا۔ دریں اثناء ایم کیو ایم کی رابطہ کمیٹی نے تمام ذمہ داران، کارکنان اور ہمدرد  
 عوام سے اپیل کی ہے کہ شہداء کے ایصالِ ثواب کیلئے قرآن خوانی کے اجتماع میں زیادہ سے زیادہ تعداد میں شرکت کریں۔

ایم کیو ایم کے قائد الطاف حسین کی جانب سے ایم کیو ایم کے رہنما لیاقت قریشی کے بہیمانہ قتل کے خلاف کل بروز اتوار ملک بھر میں یوم سوگ منانے کے رابطہ کمیٹی کے فیصلے کی توثیق رہنماء، کارکنان و عوام یوم سوگ کے سلسلے میں ملک بھر میں سیاہ جھنڈے لہرائیں، بازوؤں پر سیاہ پٹیاں باندھیں اور قرآن خوانی کا اہتمام کریں۔ الطاف حسین تاجر، دکاندار اور ٹرانسپورٹرز سمیت تمام عوام بھی ایم کیو ایم کی اپیل پر لبیک کہتے ہوئے عقیدت و احترام سے یوم سوگ میں شرکت کریں، ہم انکے شکر گزار ہوں گے

یہ امر انتہائی افسوسناک ہے کہ ایم کیو ایم کے رہنماؤں اور کارکنوں کا قتل جاری ہے لیکن قاتلوں کی گرفتاری کیلئے حکومت کی جانب سے کوئی ٹھوس اقدامات نہیں کئے جا رہے ہیں۔ الطاف حسین

لندن۔۔۔ 30 اپریل 2011ء

متحدہ قومی موومنٹ کے قائد جناب الطاف حسین نے ایم کیو ایم کے رہنما اور سابق رکن سندھ اسمبلی لیاقت قریشی کے بہیمانہ قتل کے خلاف کل بروز اتوار ملک بھر میں یوم سوگ منانے کے رابطہ کمیٹی کے فیصلے کی توثیق کی ہے اور پاکستان بھر کے رہنماؤں، کارکنوں اور عوام سے اپیل کی ہے کہ وہ یوم سوگ کے سلسلے میں ملک بھر میں سیاہ جھنڈے لہرائیں، بازوؤں پر سیاہ پٹیاں باندھیں، لیاقت قریشی شہید اور دیگر شہید رہنماؤں اور کارکنوں کے ایصالِ ثواب کیلئے قرآن خوانی کا اہتمام کریں۔ جناب الطاف حسین نے تاجروں، دکانداروں اور ٹرانسپورٹرز سمیت تمام عوام سے اپیل کی کہ وہ ایم کیو ایم کی اپیل پر لبیک کہتے ہوئے عقیدت و احترام سے یوم سوگ میں شرکت کریں، ہم ان کے شکر گزار ہوں گے۔ انہوں نے کہا کہ یہ امر انتہائی افسوسناک ہے کہ ایم کیو ایم کے رہنماؤں اور کارکنوں کا قتل جاری ہے لیکن قاتلوں کی گرفتاری کیلئے حکومت کی جانب سے کوئی ٹھوس اقدامات نہیں کئے جا رہے ہیں۔ انہوں نے صدر آصف علی زرداری، وزیراعظم سید یوسف رضا گیلانی، وفاقی وزیر داخلہ رحمان ملک، گورنر سندھ ڈاکٹر عشرت العباد اور وزیر اعلیٰ سندھ سید قائم علی شاہ سے مطالبہ کیا کہ ایم کیو ایم کے رہنماؤں اور کارکنوں کے قتل کے مسلسل واقعات کا سنجیدگی سے نوٹس لیا جائے، ایم کیو ایم کے رہنما لیاقت قریشی شہید سمیت تمام شہید کارکنان کے سفاک قاتلوں کو گرفتار کر کے کڑی سے کڑی سزا دی جائے۔

**ایم کیو ایم محنت کشوں کے بنیادی حقوق کیلئے عملی جدوجہد کر رہی ہے، الطاف حسین**

لندن۔۔۔ 30، اپریل 2011ء

متحدہ قومی موومنٹ کے قائد جناب الطاف حسین محنت کشوں کے عالمی دن کے موقع پر اپنے خصوصی پیغام میں جناب الطاف حسین نے کہا کہ یوم مئی حقوق کی جدوجہد میں لازوال قربانیاں پیش کرنے والے شکارگو کے محنت کشوں کی یاد دلاتا ہے اور دنیا بھر کے محنت کشوں کو اپنے حقوق کیلئے جدوجہد کرنے اور قربانیاں دینے کا درس دیتا ہے۔ انہوں نے ملک سے فرسودہ جاگیر دارانہ، وڈیرانہ اور بے لگام سرمایہ دارانہ نظام کے خاتمے تک محنت کش طبقہ کو ان کے بنیادی حقوق میسر نہیں آسکتے۔ جناب الطاف حسین نے پاکستان بھر کے محنت کشوں پر زور دیا کہ وہ اپنے جائز حقوق کیلئے متحد ہو جائیں اور شکارگو کے محنت کشوں کی عظیم قربانیوں کو سامنے رکھتے ہوئے جائز حقوق کی جدوجہد جاری رکھیں۔

**چیئرمین عظیم احمد طارق شہید سمیت حق پرست شہداء کا لہو ضرور رنگ لائے گا، الطاف حسین**

**ایم کیو ایم کے سابق چیئرمین عظیم احمد طارق شہید کی 18 برسی کے موقع پر بیان**

لندن۔۔۔ 30، اپریل 2011ء

متحدہ قومی موومنٹ کے قائد جناب الطاف حسین نے ایم کیو ایم چیئرمین عظیم احمد طارق شہید کو زبردست خراج عقیدت پیش کرتے ہوئے کہا کہ عظیم احمد طارق شہید سمیت تمام حق پرست شہداء کا لہو ضرور رنگ لائے گا اور حق پرستی کی تحریک دن ضرور منزل پر پہنچے گی۔ عظیم احمد طارق شہید کی 18 ویں برسی کے موقع پر اپنے ایک بیان میں جناب الطاف حسین نے کہا کہ چیئرمین عظیم احمد طارق کا قتل ایم کیو ایم کو صفحہ ہستی سے مٹانے کی گھناؤنی سازش تھی یہی وجہ ہے کہ آج 18 برس گزرنے کے باوجود عظیم احمد طارق شہید کے قاتل قانون کی گرفت سے محفوظ ہیں۔ انہوں نے کہا کہ ایم کیو ایم کی تمام ترقیاتی کامیابیاں شہداء کی قربانیوں کی مرہون منت ہے اور شہداء کی ان عظیم قربانیوں کو ہرگز رائیگاں نہیں جانے دیا جائے گا۔ جناب الطاف حسین نے دعا کی کہ اللہ تعالیٰ عظیم احمد طارق شہید سمیت تحریک کے تمام شہداء کو جنت الفردوس میں اعلیٰ مقام کرے اور ان کی عظیم قربانیوں کو قبول فرمائے۔

ایم کیو ایم کے رہنماؤں، کارکنوں اور ہمدردوں کی ٹارگٹ کلنگ کا سلسلہ بند کیا جائے، ڈاکٹر فاروق ستار

ایم کیو ایم مستقبل کا لائحہ بنانے میں آزاد ہوگی

خورشید بیگم سیکرٹریٹ میں ایم کیو ایم کی رابطہ کمیٹی کے اراکین کے ہمراہ ہنگامی پریس کانفرنس سے خطاب

کراچی --- 30 اپریل 2011ء

متحدہ قومی موومنٹ کی رابطہ کمیٹی نے سابق حق پرست رکن سندھ اسمبلی اور متحدہ لائبریریوں کے رکن لیاقت قریشی ایڈووکیٹ شہید کے وحشیانہ قتل کے خلاف مورخہ یکم مئی 2011 بروز اتوار ملک بھر میں پرامن یوم سوگ منانے کا اعلان کیا ہے اور پاکستان بھر میں ایم کیو ایم کے تمام کارکنان اور ہمدردوں سے اپیل کی ہے کہ وہ اس موقع پر تمام تنظیمی دفاتر سیاہ پرچم لہرائیں، بازوؤں پر سیاہ پٹیاں باندھیں اور شہید کے ایصال ثواب کیلئے قرآن خوانی و فاتحہ خوانی کریں گے۔ رابطہ کمیٹی نے تاجروں، دکانداروں اور ٹرانسپورٹ برادری سمیت تمام عوام سے بھی دردمندانہ اپیل کی ہے کہ وہ لیاقت قریشی ایڈووکیٹ کے بہیمانہ قتل کے سانحہ کے خلاف اتوار کو ہونے والے پرامن سوگ میں حصہ لیں اور بھرپور اتحاد اور یکجہتی کا مظاہرہ کریں۔ ہفتہ کے روز خورشید بیگم سیکرٹریٹ میں ایم کیو ایم کی رابطہ کمیٹی کے دیگر کنورنر وید جمیل، وسیم آفتاب، کنور خالد یونس، محترمہ نسرین جلیل، سید مصطفیٰ کمال اور ڈاکٹر صغیر احمد کے ہمراہ ایک ہنگامی پریس کانفرنس سے خطاب کرتے ہوئے رابطہ کمیٹی کے ڈپٹی کنور ڈاکٹر فاروق ستار نے یہ اعلان کیا۔ انہوں نے واضح کیا کہ اگر ایم کیو ایم کے رہنماؤں، کارکنوں اور ہمدردوں کی ٹارگٹ کلنگ کا سلسلہ بند نہ کرایا گیا اور بے گناہ کارکنان کے قاتلوں کو گرفتار کر کے قرار واقعی سزا نہ دی گئی تو ایم کیو ایم مستقبل کا لائحہ بنانے میں آزاد ہوگی۔ انہوں نے کہا کہ ہمارا غیر مشروط تعاون اور صبر کے گھونٹ پینے کا پیمانہ اب لبریز ہو رہا ہے مناسب یہی ہے قتل و غارتگری کا سلسلہ یہیں روک دیا جائے ورنہ حکومت اور ریاست اس بات کا اعتراف کرے کہ وہ دہشتگردوں کے آگے لاچار اور بے بس ہے۔ اب بہت ہو چکا زبانی دعوؤں سے کام نہیں چلے گا نہ ہی ہمارے زخموں پر مرہم رکھا جاسکے گا۔ انہوں نے حکومت کو خبردار کیا ہے کہ امن قائم کرنے کیلئے ہمارے تعاون کا غلط فائدہ نہ اٹھایا جائے، ہمارے لوگوں کو کیوں قتل کیا جا رہا ہے ہم ہی مقتول کیوں ہیں؟ ہمیں اس سوال کا جواب چاہئے۔ پرویز مشرف کے دور میں جب وزیر داخلہ ہمارا تھا تو حالات بہت بہتر تھے اب لوگ تنگ آگئے ہیں ایسا نہ ہو کہ وہ معاملات اپنے ہاتھوں میں لے لیں۔ ہمارے لوگ روزانہ مارے جا رہے ہیں لیکن ظلم اور صبر کی بھی انتہاء ہوتی ہے، ہمارے صبر کو اب مزید نہ آزمایا جائے۔ ایک سوال کے جواب میں انہوں نے کہا کہ اب عوام ہماری مدد کو آگے آئیں اور انقلاب کو روکنے کی سازش کو ناکام بنانے کیلئے انہیں آگے آنا ہوگا چار ماہ میں ہمارے 100 کے قریب کارکنان شہید کئے جاسکے ہیں یہ ہراس غریب کے خلاف سازش ہے جو ایم کیو ایم میں شامل ہے۔ ایک اور سوال کے جواب میں انہوں نے کہا کہ پریس کانفرنس میں سابق وزیر داخلہ کا تذکرہ کیا گیا ہے تاہم یہ اب آزاد میڈیا اور ان کے مالکان کا کام ہے کہ وہ ان کی تقاریر پر مشتمل فوٹیج دوبارہ دیکھیں۔ ایک سوال کے جواب میں ایم کیو ایم کی رابطہ کمیٹی کے رکن ڈاکٹر صغیر احمد نے ایک سوال کے جواب میں کہا کہ ہمارے کارکنوں کا ایک بھی قاتل نہیں پکڑا گیا ہے اور نہ ہی حالات میں کوئی تبدیلی آئی ہے اس عمل سے وزارت کی کمیٹی کی افادیت کا اندازہ لگایا جاسکتا ہے۔ پریس کانفرنس کے آخر میں ڈاکٹر فاروق ستار نے لیاقت قریشی ایڈووکیٹ کی شہادت کے حوالے سے قائد تحریک جناب الطاف حسین کا بیان بھی پڑھ کر سنایا جس میں ان کی جانب سے اس شہادت پر انتہائی افسوس اور رنج و غم کا اظہار کیا گیا ہے اور اتوار کو ہونے والے یوم سوگ کی توثیق کرنے کے علاوہ قاتلوں کی فوری گرفتاری کا مطالبہ کیا گیا ہے۔ قبل ازیں پریس کانفرنس سے خطاب کرتے ہوئے ڈاکٹر فاروق ستار نے کہا کہ گزشتہ شب تقریباً 12 بجے 45 سالہ لیاقت علی قریشی ایڈووکیٹ اپنی رہائش گاہ واقع ابوالحسن اصفہانی روڈ، گلشن اقبال جا رہے تھے کہ مسکن چورنگی کے قریب دو موٹر سائیکلوں پر سوار مسلح دہشت گردوں نے گھات لگا کر ان پر فائرنگ کر دی جس کے نتیجے میں وہ موقع پر ہی جاں بحق ہو گئے۔ (انا للہ وانا الیہ راجعون)۔ لیاقت قریشی ایڈووکیٹ تحریک کے سینئر ترین کارکنان میں شمار کئے جاتے تھے۔ وہ ایم کیو ایم کے مختلف شعبہ جات میں تنظیمی ذمہ داریوں پر مامور رہے اور ان دنوں متحدہ لائبریریوں میں تنظیمی خدمات انجام دے رہے تھے۔ 19 جون 1992ء کو جب ایم کیو ایم کے خلاف ریاستی آپریشن کا آغاز ہوا اور اس دوران اکثر لوگ حالات کے جبر کے باعث ایم کیو ایم کا ساتھ چھوڑ رہے تھے۔ ایسے کٹھن حالات میں بھی لیاقت قریشی ایڈووکیٹ ہمت و جرات اور بہادری سے حالات کے جبر کا سامنا کرتے رہے، کڑے اور برے وقت میں ثابت قدم رہے اور روپوشی میں رہتے ہوئے بھی تنظیمی خدمات انجام دیتے رہے۔ حق پرستانہ جدوجہد کی پاداش میں انہیں قید و بند کی صعوبتوں کا بھی سامنا کرنا پڑا لیکن ظلم و جبر کا کوئی بھی ہتھکنڈہ انہیں حق پرستی کی جدوجہد سے باز نہ رکھ سکا۔ لیاقت قریشی شہید، قائد تحریک جناب الطاف حسین سے والہانہ عقیدت و محبت رکھتے تھے اور آخری سانس تک تحریک سے وفاداری نبھاتے رہے۔ حق پرستی کے دشمنوں نے تحریک کے مخلص، وفادار، بہادر اور ثابت قدم مجاہد کو بالآخر اپنی دہشت گردی کا نشانہ بنا کر شہید کر دیا۔ ایم کیو ایم دشمن قوتوں نے قائد تحریک جناب الطاف حسین کے ایک اور مخلص و بہادر سپاہی کو ان سے چھین لیا لیکن ہمیں کامل یقین ہے کہ لیاقت قریشی شہید سمیت ایم کیو ایم کے تمام شہداء کا لہو ہرگز رائیگاں نہیں جائے گا، سفاک قاتل، انکے سر پرست اور ایم کیو ایم کے خلاف سازشیں کرنے والے اللہ تعالیٰ کے عذاب سے ہرگز نہیں بچ سکیں گے اور انشاء اللہ حق پرست

شہداء کے لہو سے انقلاب ضرور آئے گا۔ انہوں نے کہا کہ یہ بات آپ کے علم میں ہے کہ چند ماہ قبل سابق صوبائی وزیر داخلہ نے اسمبلی کے فلور پر کہا تھا کہ ٹارگٹ کلنگ کے واقعات میں کوئی منتخب نمائندہ کیوں ہلاک نہیں ہوتا، ان کے بیان کے کچھ عرصے بعد حق پرست رکن سندھ اسمبلی سید رضا حیدر کو شہید کر دیا گیا۔ اس کے بعد مسلح دہشت گردوں نے سائٹ ٹاؤن کے سابق حق پرست نائب ٹاؤن ناظم سید بادشاہ خان، صدر ٹاؤن کے یوسی ناظم حنیف بانٹوا، لانڈھی ٹاؤن کے یوسی ناظم عمران خان، صدر ٹاؤن کے سابق حق پرست کونسلر محمد سراج، ملیر کے سابق حق پرست کونسلر نعمان بخاری اور شاہ فیصل کے سابق حق پرست کونسلر جمیل خانزادہ کو شہید کر دیا گیا جبکہ صدر ٹاؤن کے حق پرست یوسی ناظم ظلیل احمد کو بم دھماکے میں شہید کیا جا چکا ہے اور گزشتہ شب سابق حق پرست رکن سندھ اسمبلی لیاقت قریشی ایڈووکیٹ کو شہید کر دیا گیا۔ اس طرح صرف گزشتہ چار ماہ کے دوران ایم کیو ایم کے 96 رہنماؤں، کارکنوں اور عوامی نمائندوں کو شہید کیا جا چکا ہے جبکہ گزشتہ ایک سال کے دوران ایم کیو ایم کے تقریباً 200 کارکنوں کو شہید کیا جا چکا ہے لیکن افسوس کہ ایم کیو ایم کے کارکنان کے قاتل اور انکے سر پرست آج بھی قانون کی گرفت سے آزاد ہیں اور ان کی گرفتاری کیلئے حکومت کی جانب سے آج تک کوئی ٹھوس اقدامات دیکھنے میں نہیں آئے۔ ایم کیو ایم کے کارکنوں اور عہدیداروں کو جس طرح چن چن کر بیدردی سے قتل کیا جا رہا ہے اس سے ایسا لگتا ہے کہ شہر میں قاتلوں، دہشت گردوں اور جرائم پیشہ عناصر کو کھلی چھوٹ دیدی گئی ہے اور حکومت صرف تماشہ دیکھ رہی ہے۔ انہوں نے تمام صحافی حضرات، اینٹکر پرسن، کالم نویسوں، تجربہ نگاروں، سیاسی رہنماؤں اور ان تمام افراد سے جو ہر واقعہ میں ایم کیو ایم کا ہاتھ تلاش کرتے ہیں، ٹارگٹ کلنگ کے واقعات پر ایم کیو ایم کی جانب انگلیاں اٹھاتے ہیں اور کراچی میں ہونے والے ہر واقعہ کو ایم کیو ایم کے سرٹھوپے کی کوشش کرتے ہیں اور ایم کیو ایم پر بیجا الزام تراشی اور بہتان تراشی کا عمل کرتے ہیں ہم ان تمام افراد سے یہ سوال کرتے ہیں کہ وہ اس بات کا خود جائزہ لیں کہ کون قاتل ہے اور کون مقتول ہے؟ اعداد و شمار اس حقیقت کے گواہ ہیں کہ کراچی میں سب سے زیادہ ایم کیو ایم کے رہنماؤں، کارکنوں اور ہمدردوں کو شہید کیا جا چکا ہے۔ ہم مسلسل اپنے شہداء کے جنازے اٹھا رہے ہیں اور تمام تر دہشت گردی اور سازشوں کے باوجود اپنے کارکنان کو صبر و تحمل سے کام لینے اور شہر کا امن برقرار رکھنے کی تلقین کر رہے ہیں لیکن صبر کی بھی ایک حد ہوتی ہے۔ ہم سفاک قاتلوں اور ان کے سرپرستوں کو باور کرا دینا چاہتے ہیں کہ لیاقت قریشی شہید کی شہادت پر ہم افسردہ اور غمگین ضرور ہیں لیکن قتل و غارتگری اور دہشت گردی کی بز دلانہ کارروائیوں سے ایم کیو ایم کے رہنماؤں اور کارکنوں کے حوصلے پست نہیں ہو سکتے اور نہ ہی اس قسم کے اوجھے ہتھکنڈوں سے ہمیں حق پرستی کی جدوجہد سے باز رکھا جاسکتا ہے۔ ہمیں کامل یقین ہے کہ ایک دن آئے گا جب حق پرست شہداء کے مقدس خون کے ایک قطرے کا حساب لیا جائے گا اور بے گناہ کارکنان و ہمدردوں کے قاتل اپنے انجام کو پہنچیں گے۔ ہم سمجھتے ہیں کہ ایم کیو ایم کے بے گناہ رہنماؤں، کارکنوں اور ہمدردوں کے قتل کے مسلسل واقعات کراچی کا امن تباہ کرنے اور ملک کی معاشی صورتحال کو مزید بحران سے دوچار کرنے کی گھناؤنی سازشوں کا حصہ ہیں لیکن ہمارا عزم ہے کہ پاکستان کی بقاء و سلامتی اور کراچی میں امن و امان کے قیام کیلئے ہم کسی بھی قربانی سے گریز نہیں کریں گے اور ماضی کی طرح کراچی کا امن تباہ کرنے کی اس سازش کو بھی اپنے اتحاد اور صبر سے ناکام بنا دیں گے۔ انہوں نے کہا کہ ہم سابق رکن سندھ اسمبلی لیاقت قریشی ایڈووکیٹ کے بہیمانہ قتل کی سخت ترین الفاظ میں مذمت کرتے ہیں اور اس عمل کو ایم کیو ایم کے خلاف جاری دہشت گردی کا تسلسل قرار دیتے ہیں۔ لیاقت قریشی ایم کیو ایم کے سینئر ممبر تھے اور رکن سندھ اسمبلی کے ساتھ ساتھ تنظیم کے کئی اہم عہدوں پر فائز رہے۔ ان کا بہیمانہ قتل ایم کیو ایم کیلئے ایک بڑا نقصان اور ایک بڑا سانحہ ہے جس پر ایم کیو ایم کے تمام کارکنوں کے دل غم سے نڈھال ہیں۔ ایم کیو ایم لیاقت قریشی شہید کے وحشیانہ قتل کے خلاف مورخہ یکم، مئی 2011ء بروز اتوار ملک بھر میں پرامن یوم سوگ منائے گی۔ ہم پاکستان بھر میں ایم کیو ایم کے تمام کارکنان اور ہمدردوں سے اپیل کرتے ہیں کہ وہ کل بروز اتوار یوم سوگ کے سلسلے میں تمام تنظیمی دفاتر پر سیاہ پرچم لہرائیں، بازوؤں پر سیاہ پٹیوں باندھیں اور لیاقت قریشی شہید کے ایصال ثواب کیلئے قرآن خوانی و فاتحہ خوانی کریں۔ ہم تاجروں، دکانداروں اور ٹرانسپورٹ برادری سمیت تمام عوام سے دردمندانہ اپیل کرتے ہیں کہ وہ ایم کیو ایم کے رہنما اور سابق رکن سندھ اسمبلی لیاقت قریشی کے بہیمانہ قتل کے سانحہ کے خلاف کل بروز اتوار پرامن یوم سوگ منائیں اور بھرپور اتحاد و یکجہتی کا مظاہرہ کریں۔ ہم یہ واضح کر دینا ضروری سمجھتے ہیں کہ اگر ایم کیو ایم کے رہنماؤں، کارکنوں اور ہمدردوں کی ٹارگٹ کلنگ کا سلسلہ بند نہ کرایا گیا اور بے گناہ کارکنان کے قاتلوں کو گرفتار کر کے قرار واقعی سزا نہ دی گئی تو ایم کیو ایم مستقبل کا لائحہ عمل بنانے میں آزاد ہوگی۔ ڈاکٹر فاروق ستار نے صدر مملکت آصف علی زرداری، وزیراعظم سید یوسف رضا گیلانی، وفاقی وزیر داخلہ رحمان ملک، گورنر سندھ ڈاکٹر عشرت العباد اور وزیر اعلیٰ سندھ سید قائم علی شاہ سے مطالبہ کیا کہ ایم کیو ایم کے رہنماؤں اور کارکنوں کے قتل کے مسلسل واقعات کا سنجیدگی سے نوٹس لیا جائے، ایم کیو ایم کے سینئر ترین کارکن لیاقت قریشی شہید سمیت تمام شہید کارکنان و ہمدردوں کے سفاک قاتلوں کو گرفتار کر کے کڑی سے کڑی سزا دی جائے اور شہریوں کی جان و مال کے تحفظ کیلئے ٹھوس، مثبت اور عملی اقدامات بروئے کار لائے جائیں۔ انہوں نے کہا کہ ہم لیاقت قریشی شہید کے سوگواروں انھیں سے دلی تعزیت و ہمدردی کا اظہار کرتے ہیں اور دعا گو ہیں کہ اللہ تعالیٰ لیاقت قریشی شہید کو جنت الفردوس میں اعلیٰ ترین مقام عطا فرمائے، ان کے صغیرہ کبیرہ گناہوں کو معاف کرے اور سوگواروں انھیں کو صبر جمیل عطا کرے۔

پیٹرولیم کی مصنوعات کی قیمتوں میں اضافہ فی الفور واپس لیا جائے، رابطہ کمیٹی  
غریب عوام پہلے مہنگائی کے بوجھ تلے دبے ہوئے ہیں اور ان کے لئے روزمرہ کی اشیاء کا حصول مشکل ہو چکا ہے  
پیٹرولیم کی مصنوعات میں حالیہ اضافہ کے اثرات براہ راست غریب عوام پر مرتب ہوں گے

کراچی۔۔۔30 اپریل 2011ء

متحدہ قومی موومنٹ کی رابطہ کمیٹی نے پیٹرولیم کی مصنوعات کی قیمتوں میں اضافہ کی سخت ترین الفاظ میں مذمت کی ہے اور مطالبہ کیا ہے کہ پیٹرولیم کی مصنوعات کی قیمتوں میں اضافہ  
فی الفور واپس لیا جائے۔ ایک بیان میں رابطہ کمیٹی نے کہا کہ پاکستان کے غریب عوام پہلے ہی مہنگائی کے بوجھ تلے دبے ہوئے ہیں اور ان کے لئے روزمرہ کی اشیاء کا حصول مشکل  
ہو چکا ہے۔ مہنگائی اور بے روزگاری کے باعث غریب عوام نہ صرف اپنے بچوں سمیت خودکشی کرنے پر مجبور ہیں بلکہ اپنے بچوں کو بھی فروخت کر رہے ہیں۔ انہوں نے کہا کہ  
پاکستان میں مہنگائی آسمان سے باتیں کر رہی ہے اور پیٹرولیم کی مصنوعات میں حالیہ اضافہ کے اثرات براہ راست غریب عوام پر مرتب ہوں گے۔ انہوں نے کہا کہ حکومت نے  
بجٹ سے پہلے حکومت عوام پر مہنگائی کی بجٹ کا ہم گرا دیا ہے، پیٹرولیم مصنوعات کی قیمتوں میں اضافے سے ٹرانسپورٹ کے کرائے اور روزمرہ استعمال کی اشیاء کی قیمتوں میں مزید  
اضافہ ہوگا جس کے باعث غریب عوام کیلئے زندہ رہنا مشکل ہو جائے گا۔ رابطہ کمیٹی نے حکومت سے مطالبہ کیا کہ پیٹرولیم کی مصنوعات کی قیمتوں میں اضافہ فی الفور واپس لیا جائے  
اور ملک بھر کے عوام کو مہنگائی کے بوجھ تلے دبانے کا سلسلہ بند کیا جائے۔

متحدہ لائبریریوں کے ممبر اور سابق رکن صوبائی اسمبلی لیاقت قریشی کے قاتلوں کو گرفتار کر کے

عبرت ناک سزا دی جائے، انچارج وارا کین ایم کیو ایم لاہور زون

لاہور۔۔۔30 اپریل 2011ء

متحدہ قومی موومنٹ لاہور زون کے انچارج سید شاہین انور گیلانی اور زونل کمیٹی لاہور نے مطالبہ کیا ہے کہ متحدہ لائبریریوں کے ممبر اور سابق رکن صوبائی اسمبلی لیاقت قریشی شہید کے  
بیہمانہ قتل میں ملوث سفاک دہشت گردوں کو فی الفور گرفتار کیا جائے۔ اپنے مشترکہ بیان میں لاہور زون کمیٹی کے اراکین نے کہا کہ ایم کیو ایم شہر، صوبہ اور ملک کی ترقی و خوشحالی  
کیلئے کردار ادا کر رہی ہے لیکن بعض سازشی اور عوام دشمن عناصر کو یہ بات ایک آنکھ نہیں بہا رہی ہے وہ اپنے سازشی ہتھکنڈوں کے تحت ایک مرتبہ پھر ایم کیو ایم کے کارکنان کو قتل و  
غارنگری کا نشانہ بنا رہے ہیں جس کی جتنی مذمت کی جائے کم ہے۔ انہوں نے کہا کہ ایم کیو ایم کی حق پرستانہ جدوجہد میں کارکنان نے اپنی جانوں کے قیمتی نذرانے پیش کئے ہیں  
اور پر عزم، جیالے اور بہادر کارکنان کو قتل و غارنگری سے نہ توکل خوفزدہ کیا جاسکا ہے اور نہ ہی آج انہیں ظلم و جبر کے خلاف آواز بلند کرنے پر جھکا یا جاسکتا ہے، انہوں نے لیاقت  
قریشی شہید کے تمام سوگواروں و احقین سے دلی تعزیت اور ہمدردی کا اظہار کرتے ہوئے انہیں صبر کی تلقین کی اور دعا کی کہ اللہ تعالیٰ شہید کو جنت الفردوس میں اعلیٰ مقام عطا فرمائے،  
ایم کیو ایم لاہور زون کے انچارج سید شاہین انور گیلانی اور اراکین زونل کمیٹی نے صدر پاکستان جناب آصف علی زرداری، وزیراعظم پاکستان جناب یوسف رضا گیلانی اور وزیر  
اعلیٰ سندھ سے مطالبہ کیا ہے کہ لیاقت قریشی کے سفاک قاتلوں کو فی الفور گرفتار کر کے قانون کے مطابق عبرت ناک سزا دی جائے۔

ایم کیو ایم کے سابقہ ایم پی اے وسینئر کارکن لیاقت قریشی ایڈووکیٹ کے بیہمانہ قتل پر کل مورخہ یکم مئی کو فیصل آباد زون میں

پرامن یوم سوگ منایا جائیگا اور تین بجے سے پہر زون فانس پر فاتحہ خوانی کی جائے گی۔ زونل انچارج

فیصل آباد۔۔۔30 اپریل 2011ء

متحدہ قومی موومنٹ فیصل آباد زون کے انچارج وارا کین نے حق پرست سابق ایم پی اے وسینئر ممبر لیاقت قریشی ایڈووکیٹ کے بیہمانہ قتل کی سخت ترین الفاظ میں مذمت کرتے  
ہوئے اس عمل کو ایم کیو ایم کے خلاف جاری دہشت گردی کا تسلسل قرار دیا ہے۔ لیاقت قریشی ایڈووکیٹ کا بیہمانہ قتل ایم کیو ایم کے لئے ایک بڑا سانحہ ہے جس کی وجہ سے ایم کیو  
ایم کے تمام کارکنان غم سے نڈھال ہیں اس وحشیانہ قتل کے خلاف ایم کیو ایم مورخہ یکم مئی 2011ء بروز اتوار ملک بھر میں پرامن سوگ منائے گی یوم سوگ کے موقع پر ہم تاجران  
، دوکانداران، ٹرانسپورٹرز اور ہر شعبہ سے تعلق رکھنے والے عوام سے درد منداناہیل کرتے ہیں کہ وہ اس بیہمانہ قتل کے سانحہ کے خلاف کل بروز اتوار پرامن سوگ منا کر اتحاد و یکجہتی کا  
مظاہرہ کریں۔ شہید کی روح کے ایصالِ ثواب اور درجات کی بلندی کے لئے مورخہ یکم مئی تین بجے سے پہر زون آفس 512/k گلستان کالونی اور زون کے تمام اضلاع میں قرآن  
خوانی کی جائے گی۔

ایم کیو ایم کے منتخب نمائندوں اور معصوم بے گناہ کارکنان کا سیکڑوں کی تعداد میں قتل عام حق پرستی کی تحریک کے خلاف ایک سازش ہے

متحدہ قومی موومنٹ حیدرآباد کے زونل انچارج محمد شریف

حیدرآباد۔۔۔ 30 اپریل 2011ء

متحدہ قومی موومنٹ حیدرآباد کے زونل انچارج محمد شریف و اراکین زونل کمیٹی نے اپنے مشترکہ بیان میں کراچی میں سابقہ حق پرست رکن سندھ اسمبلی لیاقت قریشی کے قتل کی سخت الفاظ میں مذمت کرتے ہوئے کہا ہے کہ گذشتہ کچھ دنوں میں ایم کیو ایم کے منتخب نمائندوں اور معصوم بے گناہ کارکنان و ہمدروں کا سیکڑوں کی تعداد میں قتل عام کراچی شہر اور حق پرستی کی تحریک کے خلاف ایک سازش ہے۔ انہوں نے کہا کہ یہ سازشی عناصر اپنے ناپاک عزائم کی تکمیل کیلئے معصوم اور بے گناہ افراد کا خون بہا رہے ہیں انہوں نے کہا کہ ایسے درندہ صفت عناصر انسانیت کے دامن پر ایک بدنام دادغ کی مانند ہیں اور ایسے ظالم انسان کہلانے کے ہرگز حقدار نہیں ہے انہوں نے کہا کہ یہ دہشت گرد عناصر صرف ایک خاندان کے ہی نہیں بلکہ پوری قوم اور معاشرے کے مجرم ہیں اور انکی جتنی بھی مذمت کی جائے وہ کم ہے انہوں نے سابقہ حق پرست رکن سندھ اسمبلی لیاقت قریشی کی شہادت پر انکے اہلخانہ سے اپنے گہرے دکھ اور غم کا اظہار کرتے ہوئے دعا کی کہ اللہ تعالیٰ شہید کو اپنے جوار رحمت میں جگہ عطا فرمائے اور تمام سوگوار لو احقین کو صبر و جمیل عطا فرمائے (آمین)

بجلی کی قیمتوں میں اضافہ فی الفور واپس لیا جائے اور عوام سے کی جانے والی زیادتیوں کا ازالہ کریں

حیدرآباد کے حق پرست اراکین قومی و صوبائی اسمبلی

حیدرآباد۔۔۔ 30 اپریل 2011ء

حیدرآباد کے حق پرست اراکین قومی و صوبائی اسمبلی نے اپنے مشترکہ بیان میں نیپرا کی جانب سے بجلی کی قیمتوں میں ایک روپے کے اضافہ کی منظوری دینے کی سخت الفاظوں میں مذمت کرتے ہوئے کہا اس وقت ملک میں پیکو نے بجلی کی عدم فراہمی کی وجہ سے عوام کا جینا دو بھر کر دیا ہے اور روزانہ رات اور دن میں دس سے بارہ گھنٹے کی لوڈ شیڈنگ کر رہی ہے جس سے ملک بھر اور حیدرآباد کے عام شہری اس سخت گرمی کے عالم میں انتہائی پریشان ہیں اور اس کے ساتھ ساتھ کاروباری و صنعتی سرگرمیاں بھی مانند پڑتی جا رہی ہیں جو کہ حیدرآباد کے عوام کے لئے ناقابل برداشت ہیں انہوں نے مزید کہا کہ ایک طرف اعلانیہ و غیر اعلانیہ لوڈ شیڈنگ کا سلسلہ جاری ہے اور دوسری طرف حیدرآباد کے غریب و معصوم شہریوں پر ڈیڈیکشن بل کے نام پر ناجائز بل جاری کئے جا رہے ہیں جو کہ اس ہوش ربا مہنگائی کے عالم میں بجلی کی قیمتوں میں اضافہ غریب عوام پر ناقابل ادائیگی بوجھ ہے اور اس سنگین صورتحال سے حیدرآباد کی عوام پریشان و مشتعل ہیں اور اپنے احتجاج کا حق محفوظ رکھتے ہیں آخر میں انہوں نے وزیراعظم پاکستان، چیف جسٹس آف پاکستان، چیف جسٹس سندھ اور وفاقی وزیر پانی و بجلی سے مطالبہ کیا ہے کہ وہ بجلی کی قیمتوں میں اضافہ فی الفور واپس لیا جائے اور غیر قانونی ڈیڈیکشن بل، غیر اعلانیہ لوڈ شیڈنگ کا فوری نوٹس لیں اور عوام سے کی جانے والی زیادتیوں کا ازالہ کریں۔

